

ಸೋಜಿಗದ ಕೊಂಬೆ

ಪ್ರಕೃತಿಯಲ್ಲಿ ಹಲವಾರು ವೈವಿಧ್ಯಗಳು ಗೋಚರಿಸುತ್ತವೆ. ಈ ಚಿತ್ರದಲ್ಲಿರುವುದು ಅಂಥವುಗಳಲ್ಲಿ ಒಂದು. ಮರದ ಕೊಂಬೆಯೊಂದು ವರ್ತುಲಾಕಾರವಾಗಿ ರೂಪುಗಂಡು ಬೆಳೆದಿದೆ. ದೊಡ್ಡಗಾತ್ರದ ಚಿಂಡೊಂದನ್ನು ಅದರ ಮಧ್ಯೆ ತೂರಿಸಬಹುದಾಗಿದೆ! ಕರ್ನಾಟಕದ ಪ್ರಸಿದ್ಧ ಪಕ್ಷಿಧಾಮ 'ರಂಗನ ತಿಟ್ಟು' ಪ್ರದೇಶದ ಸುತ್ತಲಿನ ಹಸಿರು ಪರಿಸರದಲ್ಲಿ ಕಂಡುಬಂದ ಸೋಜಿಗದ ದೃಶ್ಯವಿದು.

—ಪ್ರಭಾ ಪ್ರಸಾದ್




ಆಕರ್ಷಕ ಕಂಬಳಿಹುಳ

ಚಿಟ್ಟಿಯನ್ನು ನೋಡಿ ಇಷ್ಟಪಡದವರಾರು? ಮಕ್ಕಳಂತೂ ರೆಕ್ಕೆ ಕಟ್ಟಿಕೊಂಡು ಚಿಟ್ಟಿಯಂತೆ ಹಾರುವ ಕನಸನ್ನು ಕಂಡಿರುತ್ತಾರೆ. ಆದರೆ ಚಿಟ್ಟಿಯಾಗುವುದಕ್ಕೂ ಮೊದಲು ಇದೊಂದು ಕಂಬಳಿ ಹುಳವಾಗಿತ್ತು ಎಂದರೆ ಕೆಲವರಿಗೆ ಅದನ್ನು ನಂಬುವುದು ಕಷ್ಟ. ಚಿಟ್ಟಿಯಾದಾಗ ಮುಟ್ಟಲು ಹಾತೊರೆಯುವ ನಾವು ಅದು ಕಂಬಳಿ ಹುಳವಾಗಿದ್ದಾಗ ಮಾರುದೂರ ಸರಿಯುತ್ತೇವೆ. ಕಂಬಳಿ ಹುಳದ ಮೈಯೆಲ್ಲ ಮೊನಚಾದ ಕೂದಲುಗಳಿರುತ್ತವೆ, ಇದನ್ನು ಹೈಪೋಡರ್ಮಿಸ್ ನೀಡಲ್ ಎನ್ನುತ್ತಾರೆ. ಇದು ವಿಷಕಾರಿಯಾಗಿದ್ದು ಮೈತಾಕಿದರೆ ತುರಿಕೆಯಾಗುವುದು ಪಕ್ಕಾ. ಇವು ಚಿಟ್ಟಿಗಳಾಗಿ ಪರಿವರ್ತನೆಯಾಗುವ ಮೊದಲು ಯಥೇಚ್ಛವಾಗಿ ತಿನ್ನುವುದರಿಂದ ಗಿಡಗಳಿಗೆ ಹಾನಿಯುಂಟು ಮಾಡುತ್ತದೆ. ಹಾಗಾಗಿ ಇವು ರೈತರ ವಿರೋಧಿ ಎಂದೇ ಹೇಳಬಹುದು.

ಕಂಬಳಿ ಹುಳುಗಳಿಗೆ ಐದು ಜೊತೆ ಕಾಲುಗಳು ಮತ್ತು ಆರು ಕಣ್ಣುಗಳಿರುತ್ತವೆ. ಸುಮಾರು ಇಪ್ಪತ್ತು ವಿಧದ ಕಂಬಳಿಹುಳಗಳಿವೆ ಎಂದು ಅಂದಾಜಿಸಲಾಗಿದೆ. ಈ ಫೋಟೊದಲ್ಲಿರುವ ಕಂಬಳಿಹುಳ ಕುಮಟಾ ತಾಲೂಕಿನ ಮಾನೀರಿನಲ್ಲಿ ಕಂಡುಬಂದಿದ್ದು ಹಸಿರಾಗಿ ತುಂಬಾ ಆಕರ್ಷಕವಾಗಿದೆ. ಹಸಿರು ಹುಲ್ಲಿನ್ನು ಹೋಲುವ ಇದು ಮಳೆಗಾಲದಲ್ಲಿ ಹೆಚ್ಚಾಗಿ ಕಾಣಿಸುವುದು. ಹಸಿರು ಹುಲ್ಲಿನಂತೆ ಕಾಣಿಸುವ ಇದು ತನ್ನ ವೈರಿಗಳಿಂದ ರಕ್ಷಿಸಿಕೊಳ್ಳಲು ನೈಸರ್ಗಿಕವಾಗಿ ರಕ್ಷಣೆಯನ್ನು ಹೊಂದಿದೆ.

—ರಾಮಕೃಷ್ಣ ಹೆಗಡೆ, ಆಡುಕಳ



ನೋಡು ಜಾಣ; ಇದು ಕೋಗಿಲೆ ಚಾಣ!

ಇದು ಪಾರಿವಾಳ ಗಾತ್ರದ ಪಕ್ಷಿ. ಕತ್ತು, ಎದೆ, ಹೊಟ್ಟೆಯ ಭಾಗವು ಬಿಳಿಯಾಗಿದ್ದೂ, ಕಂದು ಬಣ್ಣದ ಗೆರೆಗಳಿವೆ. ರೆಕ್ಕೆಗಳ ತುದಿಯು ಕಪ್ಪಾಗಿದ್ದೂ, ಬಾಲ ಬೂದು ಬಣ್ಣದ್ದಾಗಿದೆ. ಕಾಲುಗಳು ಹಳದಿಯಾಗಿದ್ದೂ, ಕೊಕ್ಕು ಕಪ್ಪಾಗಿದೆ. ಕುಕ್ಕುಲಿಡೇ ಕುಟುಂಬಕ್ಕೆ ಸೇರಿದೆ. ಇದನ್ನು ವೈಜ್ಞಾನಿಕವಾಗಿ ಹೈರೋಕಾಕ್ಸಿಸ್ ವೇರಿಯಸ್ ಎನ್ನುವರು. ಆಂಗ್ಲ ಭಾಷೆಯಲ್ಲಿ ಕಾಮನ್ ಹಾಕ್ ಕುಕೂ ಎಂಬ ಹೆಸರಿದೆ. ಭಾರತ ಉಪಖಂಡದ ಕುರುಚಲು ಕಾಡುಗಳಲ್ಲಿ ಕಂಡು ಬರುತ್ತದೆ. ಕೀಟಗಳನ್ನು ಸೇವಿಸುತ್ತದೆ. ಇದರ ಹಾರುವ ಶೈಲಿ ಡೇಗೆಗಳಂತಿದೆ. ಸಂತಾನಾಭಿವೃದ್ಧಿ ಕಾಲ ಮಾರ್ಚ್‌ನಿಂದ ಜೂನ್ ಅವಧಿಯಾಗಿದೆ. ಬೇರೆ ಪಕ್ಷಿಗಳ ಗೂಡಿನಲ್ಲಿ ಕೋಗಿಲೆಯಂತೆ ನೀಲಿ ಬಣ್ಣದ ಒಂದೇ ಮೊಟ್ಟೆಯಿಡುತ್ತದೆ.

—ಪ್ರಕಾಶ ಎಸ್. ಮನ್ಸಂಗಿ, ಮೋಟೆಬನ್ನೂರು

